

አባላት ኤርትራዊ ሃገራዊ ባይቶ ዝኾኑ ፖለቲካዊ ውድባት

አብ ቀጻልነት ባይቶ ሓቢሮም ክሰርሑ ተሰማሚያም

ኤርትራዊ ሃገራዊ ባይቶ ንደሞክራሲያዊ ለውጢ አብ ጎዕዞ ብዘጋጠሞ ውሽጣዊ ዘይምቅዳው አብ ደውታ አትዩ ከም ዝጸንሑ፡ ካብ መጀመርያ ናይዚ ሒዝናዮ ዘለና ዓመተ 2017 ንነጀው ግን፡ ብመንገዲ ሽማግሌ ዘተ ናይተን ውድባት ኣቢሉ አብ ምምይጥ ከም ዝጸንሑ፡ ቀጻሉ ፖለቲካዊ መሪሕነት ኣባል ውድባት ካብ 31 ሓምሌ ክሳብ 4 ነሐሴ 2017 ኣብ ዘካየድዎ ሓባራዊ አኼባ፡ ነቲ ብሽማግሌ ዘተ ዝተበጽሑ ሓባራዊ ስምምዕ ኣድላዩ ምምሕያሻት ብምግባር ኣብ ስምምዕ ከም ዝበጽሑን ብ4 ነሐሴ 2017 ዝወጸ ጋዜጣዊ መግለጺ ሓባራዊ አኼባ ፖለቲካዊ መሪሕነት ውድባት ኣረጋጊጹ።

ሓባራዊ አኼባ መሪሕነት ፖለቲካዊ ውድባት ኣባላት ኤርትራዊ ሃገራዊ ባይቶ ንደሞክራሲያዊ ለውጢ፡ ባይቶ ኣብ ደውታ ዝኣተወሉ ምክንያት ድክመት ፖለቲካዊ ውድባት ምዃኑ ከም ዝገምገሙ፡ ነቲ ድክመታት ንምጽላይ ድማ ሓባራዊ ሰሚናር ከካየዱ ከም ዝተሰማምዑ እቲ ጋዜጣዊ መግለጺ ሓቢሩ።

እዚ ወገን 15 ን 6 ን ፖለቲካዊ ውድባት እናተባህለ ኣብ ዝተወሰኑ ነጥብታት ክሰሓሩ ዝጸነሑ ፖለቲካዊ ውድባት፡ ነቲ ሕጂ ዝበጽሖም ብመንገዲ ሰሚናር ኣቢልካ ቀጻልነት ኤርትራዊ ሃገራዊ ባይቶ ንደሞክራሲያዊ ለውጢ ከረጋግጽ ትጽቢት ዝገበረሉ ስምምዕ ብወከልቲ ክልቲኡ ወገን፡ ማለት ወከልቲ 15 ውድባት 6 ውድባት ከም ዝፈረምሉ፡ ንሰሚናር መበገሲ ዝኾውን መምርሒ ንኣወሃሃዲት ሽማግሌ ሰሚናር ተሃሂቡ ከም ዘሎን ድማ ወሲኹ ኣረጊጹ።

ፊስቲቫል ካሰል ካብ 4-6 ነሐሴ 2017 ተካየዱ።

ፊስቲቫል ካሰል 2017 "ሓይልና ኣብ ሓድነትና" ብዝብል መሪሕ ጭርሖ፡ ደሞክራሲያዊ ማሕበር መንእሰያትን ሓርበኛታትን ምስ ውድባት ግንባር ሃገራዊ ድሕነት ኤርትራን ኤርትራዊ እስላማዊ ሰልፊ ንፍትሕን ልምዓትን ብሓባር ከም ዝተካየደ፡ ኣብ መክፈቲ ብኣሰናዳኢት ሽማግሌ ፊስቲቫል ካሰል 2017 ዝተዋህበ ቃል ኣመልኪቱ።

ቃል ኣሰናዳኢት ሽማግሌ፡ ሓደ ካብቲ ዕድመ መላኺ መንግስታዊ ጉጅለ ህግደፍ ዘናውሑ ዘሎ ምክንያት፡ ኣብ መንጎ ሓይልታት ደሞክራሲያዊ ለውጢ ተወሃሂድካ ምስራሕ በኺሩ ብምህላው ምዃኑ፡ ፊስቲቫል ካሰል 2017 ፖለቲካዊ ውድባት ብሓባር ከካይድዎ ኣብ 2015 ብዝተዋህበ ለበዋ መሰረት ፡ መሓዞት ውድባት ግንባር ሃገራዊ ድሕነት ኤርትራን ኤርትራዊ እስላማዊ ሰልፊ ንፍትሕን ልምዓትን ከካይድዎ ብዝጸንሑ ልዑል ጻዕሪ ናይ ሎሚ ዘመን ፊስቲቫል ብሓባር ከካይድዎ ከም ዝበቐዑን ኣረጋጊጹ።

ኣሰናዳኢት ሽማግሌ ቀጻሉ፡ ኣባላት ግንባር ሃገራዊ ድሕነት ኤርትራ ነዚ ፊስቲቫል ንምክያድ ዘበርከትዎ ወፊያን፡ ዘርኣይዎ ተወፋይነትን ምስገና ነቕርብ፡ ከምኡውን ዕድመና ተቐቢሎም ኣገዳሲ ወረቓቕቲ ሓዞም ተዳልዮም ንዘለው ምሁራትን ምኡራትን ተቓለስቲ ኣሕዋት፡ ብስም ተሳተፍቲ ፊስቲቫል ልዑል ምስገና ነቕርብሎም ኢሉ።

ክልተ ባንክታት ስዊዘርላንድ ምስ ነብሰን ሪሶርስስ ዝተባህለ ኣብ ኤርትራ

ኣብ ዕደና ወርቂ ተዋፊሩ ጉልበት ኤርትራውያን ዝምዝምዝ ዘሎ ኩባኒያ ብክርኪ ከም ዘለውን ተገሊጹ።

ክልተ ባንክታት ስዊዘርላንድ፣ ኣብ ኤርትራ ኣብ ዕደና ተዋፊሩ ምስ ጉጅለ ህግደፍ ተሻሪኹ ጉልበት ኤርትራውያን ብባርነት ምስ ዝምዝም ዘሎ ነብሰን ሪሶርስስ ዝተባህለ ካናዳዊ ኩባኒያ ብርኪ ገዚኡን ዘይፍትሓዊ ኣታዊ የኻዕብታ ከም ዘለዎ ኣር.ቲ.ኤስ. ንዝተባህለ ማዕከን ሓበሬታ ብምጥቃስ ረድዮ ኤሪና ብ6 ነሐሴ 2017 ኣፍሊጣ።

ሃገራዊ ባንክ ስዊስ (SNB) ከምኡውን ናይ ዙሪክ ካንቶን ባንክ (ZCB) ምስቲ ብባርነት ዕድና የካይድ ኣሎ ተባሂሉ ተኸሲሱ ዘሎ ኩባኒያ ነብሰን ብርክታት ብምግዛእ፡ ሃገራዊ ባንክ ስዊስ ዘለዎ ብርኪ 1.2 ሚሊዮን ዶላር በጺሑ ከም ዘሎ፡ ስለምንታይ ምስዚ ብባርነት የስርሕ ኣሎ ተባሂሉ ዝኸሰሰ ዘሎ ትካል ትሰርሑ ዝብል ሕቶ ቀሪብሉ ክምልስ እንከሎ፡ ተገዳስነትና ኣብ ንግድን ኣታዊታቱን ምብር ኣብ መጻልታዊ ምንቅስቓስ ናይቲ ትካል ተራ የብልናን ዝብል መልሲ ከም ዝሃበን ኣረጋጊጸ።

እቲ ኣብ ስዊዘርላንድ ዝመደበሩ ማዕከን ሓበሬታ ብሓሙስ ኣብ ዝዘርገሑ ዜና፣ ሃገራዊ ባንኪ ዙሪክ ካንቶን ባንክ ብወገኑ፣ ኣብ ቀዳማይ ርብዒ ናይ 2017 ጥራይ፣ ኣብ ነብሰን ሪሶርስስ ንዝነበሮ ዋንነት ብርኪ ብ12.7 ሚእታዊት ክብ ብምባል ናይ 685 ሽሕ ዶላር ወፍሪ ኣካዪዱ ከምዘሎ ይግለጽ። ዕድና ወርቂ ቢሻ 60 ሚእታዊት ብነብሰን ሪሶርስስ 40 ሚእታዊት ከኣ ብመንግስቲ፣ ህግደፍ ዝውነን ኮይኑ፣ ብነጻ ጉልበት ኣባላት ሃገራዊ ኣገልግሎት ከም ዝሰርሑን ኣረዲኡ።

ብሓልዮት ደሞክራሲያዊ ግንባር ሓድነት ኤርትራ ዝፍኖ፡ ድምጺ ሰላምን ደሞክራሲን ኤርትራ 09-08-2017